

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ ద్వాదశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ద్వాదశః సర్గః ॥

పుర్యాః పరిరక్షణాయ సైనికానాం నియుక్తిః సీతాయాం స్వీయామాసక్తిం
ప్రతిపాద్య రావణేన తస్యా హరణప్రసంగస్య వర్ణనం భావికర్తవ్యనిర్ణయాయ
సభాసత్సమ్మతేః ప్రార్థనం కుంభకర్ణేన రావణం నిర్భర్ష్య
సమస్తశత్రువధభారస్య స్వయమేవోత్థాపనం

స తాం పరిషదం కృత్స్నాం సమీక్ష్య సమితింజయః |
ప్రచోదయామాస తదా ప్రహస్తం వాహినీపతిం || 6.12.1 ||

సేనాపతే యథా తే స్యుః కృతవిద్యాశ్చతుర్విధాః |
యోధా నగరరక్షాయాం తథా వ్యాదేష్టుమర్హసి || 6.12.2 ||

స ప్రహస్తః ప్రణీతాత్మా చిక్రీర్షన్ రాజశాసనం |
వినిక్షిపద్ బలం సర్వం బహిరంతశ్చ మందిరే || 6.12.3 ||

తతో వినిక్షిప్య బలం సర్వం నగరగుప్తయే |
ప్రహస్తః ప్రముఖే రాజ్ఞో నిషసాద జగాద చ || 6.12.4 ||

విహితం బహిరంతశ్చ బలం బలవతస్తవ |
కురుష్వావిమనాః క్షిప్రం యదభిప్రేతమస్తి తే || 6.12.5 ||

ప్రహస్తస్య వచః శ్రుత్వా రాజా రాజ్యహితైషిణః |
సుఖేప్పుః సుహృదాం మధ్యే వ్యాజహార స రావణః || 6.12.6 ||

ప్రియాప్రియే సుఖే దుఃఖే లాభాలాభే హితాహితే |
ధర్మకామార్థకృచ్ఛేషు యూయమర్హథ వేదితుం || 6.12.7 ||

సర్వకృత్యాని యుష్మాభిః సమారభ్యాని సర్వదా |
మంత్రకర్మనియుక్తాని న జాతు విఫలాని మే || 6.12.8 ||

ససోమగ్రహనక్షత్రైర్మరుద్భిరివ వాసవః |
భవద్భిరహమత్యర్థం వృతః శ్రియమవాప్నుయాం || 6.12.9 ||

అహం తు ఖలు సర్వాన్ వః సమర్థయితుముద్యతః |
కుంభకర్ణస్య తు స్వప్నాన్నేమమర్థమచోదయం || 6.12.10 ||

అయం హి సుప్తః షణ్మాసాన్ కుంభకర్ణో మహాబలః |
సర్వశస్త్రభృతాం ముఖ్యః స ఇదానీం సముత్థితః || 6.12.11 ||

ఇయం చ దండకారణ్యాద్ రామస్య మహిషీ ప్రియా |
రక్షోభిశ్చరితోద్దేశాదానీతా జనకాత్మజా || 6.12.12 ||

సా మే న శయ్యామారోఢుమిచ్ఛత్యలసగామినీ |
త్రిషు లోకేషు చాన్యా మే న సీతాసదృశీ తథా || 6.12.13 ||

తనుమధ్యా పృథుశ్రోణీ శరదిందునిభాననా |
హేమబింబనిభా సౌమ్యా మాయేవ మయనిర్మితా || 6.12.14 ||

సులోహితతలౌ శ్లక్షో చరణౌ సుప్రతిష్ఠితౌ |
దృష్ట్వా తామ్రనఖౌ తస్యా దీప్యతే మే శరీరజః || 6.12.15 ||

హుతాగ్నేరర్చిసంకాశామేనాం సౌరీమివ ప్రభాం |
ఉన్నసం విమలం వల్గు వదనం చారులోచనం || 6.12.16 ||

పశ్యంస్తదవశస్తస్యాః కామస్య వశమేయివాన్ |
క్రోధహర్షసమానేన దుర్వర్ణకరణేన చ || 6.12.17 ||

శోకసంతాపనిత్యేన కామేన కలుషీకృతః |
సా తు సంవత్సరం కాలం మామయాచత భామినీ || 6.12.18 ||

ప్రతీక్షమాణా భర్తారం రామమాయతలోచనా |
తన్మయా చారునేత్రాయాః ప్రతిజ్ఞాతం వచః శుభం || 6.12.19 ||

శ్రాంతోఽహం సతతం కామాద్ యాతో హయ ఇవాధ్వని |
కథం సాగరమక్షోభ్యం తరిష్యంతి వనౌకసః || 6.12.20 ||

బహుసత్త్వఝషాకీర్ణం తౌ వా దశరథాత్మజౌ |
అథవా కపినైకేన కృతం నః కదనం మహత్ || 6.12.21 ||

దుర్జ్ఞేయాః కార్యగతయో బ్రూత యస్య యథామతి |
మానుషాన్నో భయం నాస్తి తథాపి తు విమృశ్యతాం || 6.12.22 ||

తదా దేవాసురే యుద్ధే యుష్మాభిః సహితోఽజయం |
తే మే భవంతశ్చ తథా సుగ్రీవప్రముఖాన్ హరీన్ || 6.12.23 ||

పరే పారే సముద్రస్య పురస్కృత్య నృపాత్మజౌ |
సీతాయాః పదవీం ప్రాప్య సంప్రాప్తౌ వరుణాలయం || 6.12.24 ||

అదేయా చ యథా సీతా వధ్యౌ దశరథాత్మజౌ |
భవద్భిర్మంత్ర్యతాం మంత్రః సునీతం చాభిధీయతాం || 6.12.25 ||

నహి శక్తిం ప్రపశ్యామి జగత్యన్యస్య కస్యచిత్ |
సాగరం వానరైస్తీర్త్వా నిశ్చయేన జయో మమ || 6.12.26 ||

తస్య కామపరీతస్య నిశమ్య పరిదేవితం ।
కుంభకర్ణః ప్రచుక్రోధ వచనం చేదమబ్రవీత్ ॥ 6.12.27 ॥

యదా తు రామస్య సలక్ష్మణస్య
ప్రసహ్య సీతా ఖలు సా ఇహోహృతా ।
సకృత్ సమీక్ష్ణ్యైవ సునిశ్చితం తదా
భజేత చిత్తం యమునేవ యామునం ॥ 6.12.28 ॥

సర్వమేతన్మహారాజ కృతమప్రతిమం తవ ।
విధీయేత సహస్మాభిరాదావేవాస్య కర్మణః ॥ 6.12.29 ॥

న్యాయేన రాజకార్యాణి యః కరోతి దశానన ।
న స సంతప్యతే పశ్చాన్నిశ్చితార్థమతిర్భువః ॥ 6.12.30 ॥

అనుపాయేన కర్మాణి విపరీతాని యాని చ ।
క్రియమాణాని దుష్యంతి హవీంష్యప్రయతేష్వివ ॥ 6.12.31 ॥

యః పశ్చాత్ పూర్వకార్యాణి కర్మాణ్యభిచిక్వీర్షతి ।
పూర్వం చాపరకార్యాణి స న వేద నయానయౌ ॥ 6.12.32 ॥

చపలస్య తు కృత్యేషు ప్రసమీక్ష్యాధికం బలం ।
చిద్రమన్యే ప్రపద్యంతే క్రౌంచస్య ఖమివ ద్విజాః ॥ 6.12.33 ॥

త్వయేదం మహదారబ్ధం కార్యమప్రతిచింతితం ।
దిష్ట్యా త్వాం నావధీద్ రామో విషమిశ్రమివామిషం ॥ 6.12.34 ॥

తస్మాత్ త్వయా సమారబ్ధం కర్మ హ్యప్రతిమం పరైః ।
అహం సమీకరిష్యామి హత్వా శత్రూంస్తవానఘ ॥ 6.12.35 ॥

అహముత్సాదయిష్యామి శత్రూంస్తవ నిశాచర |
 యది శక్రవివస్వంతౌ యది పావకమారుతౌ |
 తావహం యోధయిష్యామి కుబేరవరుణావపి || 6.12.36 ||

గిరిమాత్రశరీరస్య మహాపరిఘయోధినః |
 నర్దతస్తీక్షణదంష్ట్రస్య బిభీయాద్ వై పురందరః || 6.12.37 ||

పునర్మాం స ద్వితీయేన శరేణ నిహనిష్యతి |
 తతోఽహం తస్య పాస్యామి రుధిరం కామమాశ్వస || 6.12.38 ||

వధేన వై దాశరథేః సుఖావహం
 జయం తవాహర్తుమహం యతిష్యే |
 హత్వా చ రామం సహ లక్ష్మణేన
 ఖాదామి సర్వాన్ హరియూథముఖ్యాన్ || 6.12.39 ||

రమస్య కామం పిబ చార్గ్యవారుణీం
 కురుష్య కార్యాణి హితాని విజ్వరః |
 మయా తు రామే గమితే యమక్షయం
 చిరాయ సీతా వశగా భవిష్యతి || 6.12.40 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే ద్వాదశః సర్గః ||